


፬ ሰንበት ዘትንሣኤ

ግንቦት 2- 2012 ዓ.ም (5/10/2020)

መዝሙር: ተንሥኦ ወአንሥኦ ኩሎ ሙታነ...“ተንሣኤ ንኹሎም ሙታን አተንስኦም ካብ ኩሎ ሞቕኡ ማእሰርቶም ከኣ ፈትሖም፤ ብዓቢይ ሓይልን ስልጣንን ንነፍሳት ጸድቃን ነጻ ገበረን፤ ንአልኣዛር ተንሥኦ በሎ ነቲ ዕዉር ከኣ ብቃሉ ፈወሶ፤ ትንሣኤኡ ኣብ ሰንበት ኣብ ሳልሳይ መዓልቲ ገበሮ፤ ተንሣኤ ንኹሎም ሙታን አተንሥኦም፤ ተንሣኤ ንምቕኣት ፈትሖም”። ።



ንባባት: ቆላ 3:1-11፤ 1ጴጥ 2:20-25፤ ግ.ሓ. 2:36-41፤ ዮሐ. 10:1-10

ምስባክ: አንሰ ስከብኩ ወነምኩ። ወተንሣኤኩ እስመ እግዚአብሔር አንሥኦኒ፤ እይፈርህ እም አእላፍ አሕዛብ። “ተንምሰስኩን ደቀስኩን፤ እግዚአብሔር ስለ ዘተንሥኦኒ ተንሣኤኩ፤ ካብ አላፋት አሕዛብ አይፈርህን እየ” መዝ. 3:5-6።

አብዚ ናይ ሎሚ ሰንበት ሰለስተ ነገራት ዘኪርና አሎና:

1. ኣብ መላእ ካቶሊካዊት ቤተ ክርስቲያን ብፍላይ ኣብ ላቲናዊ ስርዓት ዝኸተሉ ዝሓለፈ ሰንበት “ሰንበት ኄር ኖላዊ” ወይ “ሰንበት ጸዋዕታ” ተባሂሉ ዝገኘር ሰንበት ተዘኪሩ ውዒሉ ንሕና ሎሚ ዘኪርናዮ አሎና። በዚ አጋጣሚ ቤተ ክርስቲያን ምእንቲ ጸዋዕታ ብፍሉይ እነስተንትነሉን እንጽልየሉን ክኸውን ትነገረና። ምእንቲ እቶም ኣብ አገልግሎት ዘለዉን ከምኡ ንመንእሰያትና ኣብ አገልግሎት አምላኽ ክወፍሩ ነቲ አምላኽ ሕሹኽ ዝብሎም ክሰምዑ ክንሕግዞም ትላበወና።
2. መዓልቲ አደታት። ኣብ ምዕራባዊ ዓለም ብፍሉይ ነደታት ኣብ ጸሎት እናዘከሩ ነደታቶም ፍሉይ ህያብ እናሃቡ ኣኽብሮቶም ዝገልጽሉ ዕለት ስለ ዝኾነ ነደታት ብፍሉይ ኣብ ጸሎትና ዘኪርናዮን አሎና።
3. ፬ይ ሰንበት ዘትንሣኤ ስለ ዝኾነ ብፍሉይ ምስጢር ትንሣኤ ዘኪርና ክንርከብ እሞ መንፈስ ትንሣኤ ለቢስና ኣብ አምላኽ ዘሎና እምነትን ፍቕርን እንገልጸሉ ፍሉይ ሰንበት እዩ።

ንናይ ሎሚ ወንጌል ብጽቡቕ ክርድኣና ሕዝቅኤል 34:1-31 ዘሎ ክነንብብ አሎና። ሕዝቅኤል ነበይ ብዘመኑ ዝነበሩ ጓሶት ህዝቢ (ነገስታት) ካብ መገዲ አምላኽ ወጺኦም ንህዝቢ ይጭቀኑ ስለ ዝነበሩ ኣብቲ አምላኽ ዝደልዮ ክምለሱ ይነግሮም ከምኡ ዋና ጓሳ ንሱ ከምዝኾነ ገሊጹ ይነግሮም። እተን መንገድ እውን ኣብ መንጎ ንሰን ዝገብርኦ ኩሎ ጽቡቕ እንተ ዘይኮነ ከም ዝፍረዳ ይነግረን። ነቶም መራሕቲ ህዝቢ “ንዝሓመቓ አይተኸናኸንክምወንን፤ ንዝሓመማ አይፈውስኩምወንን፤ ንዝጠፍኦ አይደሌኹምወንን” እናበለ ነቶም ጓሶት ተልእክኦም ዘንጊዮም ዘለዉ ይነግሮም። “ጓሳ ስለ ዘይነበረን ፋሕ በላ ንኹሎም አራዊት መሮር ከኣ ብልዒ ኾና... ኣብ ኹሎ ተባረራ...ፋሕ በላ” ይብል። “እቶም ጓሶት ንርእሶም ጓሶዩ እምበር ነግግዐይ

አይገባም” አብ ጥቕምን ረብሓን ርእሶም ጥራሕ አተኩሮም ንዝነበሩ ጓሶት ከመልክት እንከሎ። ናይ ኩሉ ዋና አምላኽ ከምዝኾነ ክነግሮም ኢሉ ኸአ “ነተን አባግዐይ አነ ባዕለይ ክደልየንን ክአልየንን እየ” “ካብቲ ፋሕ ኢለናሉ ዝነበራ ኹሉ ቦታ ኸአኻኸበን እየ፤ ካብ ዓዲ ጓና ኸምጽአን እየ፤ አብ ሓደ ክእክበን ናብ ሃገረን ድማ ኸመልሰን እየ”። “ነተን ዝጠፍአ ኸደልየን ነተን ዝተባረራ ኸመልሰን፤ ንዝተሰብራ ኸዘነን፤ ንዝሓመማ ኸፍውሰን እየ” እናበለ አምላኽ ኩሉ ጊዜ ንህዝቡ ከም ዝጓሲ ይነግር።

ዮውሓንስ ወንጌላዊ ነዚ መሰረት ገሩ እቲ ሓቀኛ ጓሳ ኢየሱስ ባዕሉ ከምዝኾነ ይነግር። ወንጌል አብቲ ጓሳን ምስ መጓሰኡ ዘለውን ርክብ የተኸር። እቲ ሕያዋይ ጓሳ ናብተን አባግዑ ዝመጽእ እሞ ዘላልይኦ እየ። እቲ ጓሳ ነባግዑ ስለ ዝፈልጠን በስማትን ይጽውዑን ንሰን ከአ ብድምጹ ይፈልጣኦ። ርእስ ሊቃነ ጳጳሳት ፍራንቸስኮስ ነዚ ከስተንትኑ እንከለዉ “እቲ ጓሳ ከምተን አባግዕ ክሸትት አልኦ” ሰረቕቲ ዘመድቲ ከምኡ ጓኖት ነተን አባግዕ ከጠፋፍእውን አይክእሉን እዮም። አብዚ ኢየሱስ ነቶም መራሕቲ ሃይማኖት ፈሪሳውያን እዩ ዘመልክት ነሩ፤ ንሳቶም ነቲ ህዝቢ የጋግይዎ ነርም፤ ሎሚ እውን ንኹሎም ጓሶት ህዝቢ እዚ መልክዕ ከይለብሱ መጠንቀቕታ እዩ።

ኢየሱስ አፍደገና እዩ።

ኢየሱስ ገሊጹ “እቲ አፍደገ አነ እየ ብአይ ዚአቱ ኪድገን እዩ፤ ክአቱን ክወፍርን እዩ መጓሰዩውን ኪረክብእዩ” ይብለና። አብ ጊዜ ኢየሱስ ጓሳ አብ አፍደገ ደምበ አባግዑ እዩ ዝድቅስ ነሩ። እተን አባግዕ አብ ውሽጢ ደምበ ሓንቲ አፍደገ አብ ዘላታ እየን ዝድቅሳ እቲ ጓሳ ኸአ አብቲ አፍደገ ይድቅስ ስለ ዝፈልጣኦ አይሰንብዳን እየን ካልእ እንተ ኹን ግን ይፈርሓ። አብተን አባግዕ ዝአቱ በቲ ጓሳ ዘልኦ ክሓልፍ አልኦ። ኢየሱስ አነ አፍደገ ክብለና እንከሎ ኩሉ ብአኡ ክንረኽቦ ከምዘሎና ክገልጽ ኢሉ እዩ። ድሕነት ብኢየሱስ ጥራሕ እዩ ዝርከብ። ኩሉ አብዚ ወንጌል ተባሂሉ ዘሎ ብዛዕባ ኢየሱስ እዩ፤ ብርግጽ ብአምሳል እዩ ዝንገር ዘሎ ብርግጽ ንሱ ጥራሕ እዩ እቲ ሓቀኛ መራሒና። ንሱ መራሒና እዩ መሪሕነቱ ኸአ አብ ፍቕርን ሓልዮትን ዝተመሰረተ እዩ። መሪሕነቱ አብ ህዝቡ ዋሕስን ሓልዮትን ፍቕርን የሕድረለን።

ድምጺ ኢየሱስ ሰሚዕካ ምኽአል።

ድምጺ ጓሳና ዝኾነ ኢየሱስ ክንሰምዖ ክነለልዮ ድላዩ እዩ። ካብ ኩሉ እንሰምዖ ድምጽታት ብፍሉይ ክነስተውዕለሉ ዝግባእ ድምጺ ናይ ኢየሱስ እዩ። አብዚ ዓለም ዝተፈላለዩ ድምጽታት እዩ ዝስማዕ ዘሎ። ድምጺ ጽልኢ፣ ቅርሕንቲ፣ ውግእ፣ ግፍዕን ዓመጽን፣ ሓሳዊ ድምጺ፣ መታለሊ ድምጺ. . . . ይስማዕ እዩ። አዳምን ሕዋንን ድምጺ ፈጣሪኦም ሓዲጎም ድምጺ አቦ ሓሶት ዝኾነ ሰይጣን ምስ ሰምዑ ኩሉ ተቐይሮዎም። ንሕና እውን ድምጺ አምላኽ ድለት አምላኽ ሓዲግና ካልእ ድምጺ ምስ ሰማዕና ኩሉ ክፍአት ንገብር። ሎሚ አነ ድምጺ መን እየ ዝሰምዕ ዘሎኩ ክንብል አሎና። አብ አምላኽ ቅርብ እንተ በለና ድምጹ ካብ ኩሉ ካልእ ድምጽታት ፈሊና ክንሰምዖ ንኸእል ኢና። ንመንፈስ ቅዱስ ክንልምኖ አሎና አምላኽ ክዛረብ እንከሎ ሰሚዕና ክንክእል ምእንቲ፣ አምላኽ ብዝተፈላለይ ድምጺ ክንሰምዖ ኢሉ ይዛረብና አሎ እሞ ሰሚዕና ክንክእል። ንድምጺ አምላኽ ንመልእኽቲ አምላኽ ክነለሊ ፍሉይ ጸሎት የድልየና፤ እንታይ ይብለኒ አሎ? ካባይ እንታይ ይደሊ አሎ ኢልና ክንሓትት አሎና።

ንአምላኽ ምስማዕ ሓደ ነገር እዩ፤ ከምኡ ንድምጺ አምላኽ ምኽትል ከአ ካልእ እዩ። ንአምላኽ ንቻሉ ከይተኸተልና ክንሰምዖ ንኸእል ኢና። ሓደ ካብቲ ሎሚ ንክርስትና አጸጊምዎ ዘሎ አብ ሰንበት ብዙሓት ይመጽኡ ቃል አምላኽ እውን ይሰምዑ ቅዳሴ ምስተወድኦ ኩሎም ነንገዝኦም ይኸዱ ከከምቲ ዝደለይዎ ሕይወቶም ይመርሑ “ሕይወተይ ባዕለይ ከምቲ ዝደለኸዎ እየ

ዝመርሖ” እናበልና ግላዊ ሕይወት ኣብ ድለትና ጥራሕ ዝተመስረተ ሕይወት ንመርሖ እንተ ኾነ ኣምላኽ ዝደልዮ ብድላዩ ክንምራሕ እዩ ዝደልየና። ኣብ ቅድሚ ኣምላኽ ከምድላየይ ዝብሃል የለን። ድምጺ ኣምላኽ ሰሚዕናን ኣለሊናን ንኽኣል እሞ ሽዑ ቅሱን ሕይወት ክንመርሖ ኢና።

“እተን ኣባግዕ ዓሰኤን በስማተን ክጽውዑን እንከሎ ይሰምዓኡ” ኣምላኽ ኣብ ኣገልግሎቱ ኣብ ስርሑ ክንወፍር ብዝተፈላለየ መገዲ ጸዊዕና ኣሎ። ብግልን ብሓበራን ዝተጸዋዕና ሰባት ኢና። መጻኢውዕታና ክንሕድስ ከምቲ ዝተዋህበና ኮና ክንርከብ መብጽዓና ክንሕድስ ንሕተት ኣሎና። እከለ ወደይ እከሊት ጓለይ ብፍሉይ ነዚ ነገር ክትገብር/ሪ ሓርየኪ እየ እሞ ተለኣኽኒ ተለኣኽኒ ኢሉና እዩ። እሞ መልእኽቲ ኣምላኽ ነብጽሕ ዘሎና ኣብ መገዲ ዘንጊዕና ካልእ ኣድሂብና ከይንህሉ ምርኣይ የድልየና ኣሎ። ዘንጋዕቲ ጠለምቲ ስለ ዝኾና ኩሉ ጊዜ መዘኻኽሪ የድልየና እዩ። ኣበይ ገጸይ እጉዓዝ ኣሎኹ እቲ ኣምላኽ ዝሃበኒ ሕርየተይ ከምቲ ንሱ ዝደልዮዶ እሕልዎ ኣሎኹ ወይስ ከምኡ ከምኡ ገረ ሓዘዮ ኣሎኹ ኢልና ምስ ሕልናና ምስ ሕይወትና ክንዛረብ ኣሎና። እዚ እሞን ናይ ምሕዋይ፣ ናይ ምስማዕ፣ ናይ ምምሃር፣ ኣብ ፍቕሪ ተመስሪትካ ናይ ምክፋል፣ ናይ ምሕዳስን ብኹሉ በሲልካ ዕብየት ናይ ምርኣይ እሞን እዩ።

ኣብ ዘይደንበና ኣይንእቶ።

ኣምላኽ ካብ መጀመርያ ምስኡ ክነብር እዩ ፈጢሩና። ካብ ኣምላኽ ብምፍላዮም ቀዳሞት ወለድና ሞት ኣምጺኦምልና። ኣብዘይናትና ክንከይድ ከሎና ሞት እዩ ዕጫና። ኣብ ታሪኽ ደቂ ሰብ እዚ ሓንሳብ ዝኣተወ ካብ ዝኣኻ ወጺእካ ኣብ ዓዲ ጓና ምኻድ ዝደጋገም ናይ ደግሲ ሕማም እዩ። ካብታ ምውቕቲ ገዛና ዝኾነት ቤተ ክርስትያን ወጺኦም ኣብ ካልእ ዘይደንቢኦም ዝኣትዉ ናይ ዘመና ፋሽን እዩ እንተበልና ጌጋ ኣይመስለን። ንኢየሱስ ክንፈልጦ ምስኡ ክነብር ኣብ ትሕቲኡ ክነብር እዩ ዝደልየና። ዝነፈሰ ንፋስ ክጸልወና የብሉን። ዝተሰምዐ ድምጺ ክንሰምዕ ኣይግብኣናን ንድምጺ ክርስቶስ ምስ ዝኾነ ካልእ ከይነደናግሮ ምጥንቃቕ የድልየና። “ዘይስንኻን ዘይ ባህርኻን ዘይናትካ ምዃን እናተገልጸ እዩ ዝመጽእ” እሞ ዘይናትና ከይንለብስ ኣብዘይ ናትና ከይንኣቱ ናትና ኣለሊና ንኽኣል። ዝተባረረት በግዕ ኣብ ብጾታ ምስ ተመልሰት ጥራሕ እያ እትቐስን ስለዚ ንሕና እውን ምስቲ ምንጭና ዝኾነ ክርስቶስ ክነብር እንከሎና እሞ ብቤተ ክርስትያን ንዝብለና ንሓቀኛ እምነትን ትምህርትን ክንሰምዕ እንከሎና ጥራሕ ኢና እንቐስን።

መለልዩ ጉስነትና ምስ ኢየሱስ ዘሎና ርክብ እዩ መለክዒኡ።

ዝኾነ መራሒ ኣብ ክርስትናዊ እምነትና ማለት ጳጳሳት፣ ካህናት፣ መነኮሳት/ን ከምኡ ምእምነናን ሓቀኛ መንነትና ምስ ኢየሱስ መድኃኒና ዘሎና ርክብ እዩ መለክዒኡ። ኢየሱስ እቲ እንኮ ማዕጾ ምዃኑ ክነለሊ ኣሎና። ምስ ኢየሱስ ቀጻሊ ርክብ ክህልወና ይግባእ። ኩላትና ልኡኻት ኣምላኽ ኢና ንድላይ ኣምላኽ ከምቲ ኣምላኽ ዝደልዮ ክነብጽሕን ክነግርን ዝተለኣኽና ስለ ዝኾና ዓቢ ምስትውዓልን ምሕሳብን የድልየና። ከምኡ ኣብ መንጎና ሓቀኛ ዝኾነ ርክብ ክህልወና ይግባእ። ሓደ መጓሰ ኣምላኽ ምዃና ክንዝንግዖ ዘይግብኣና ጉዳይ እዩ። ንሓውና ንሓፍትና እና ጸላእና ንኣምላኽ ነፍቅር ክንብል ስለ ዘይንኽእል። ኣብ ኩሉ ኣብነትና እምብኣር ባዕሉ ኢየሱስ እዩ።

ተሰዊዕካ ምኽኣል፡

ሓደ ካብቲ መለልይ ሓቀኛ ጓሳ ምእንቲ ኣባግዑ ክስዋእ እንከሎ እዩ። ኢየሱስ ጓሳና ነዚ ብግብሪ ኣብ ሕይወቱ ምእንታና በጃ ምስ ሓለፈ ገሊጹልና። ኩሉ ኣብ ክርስቶስ ዝኣምን ኣብ መስዋዕቲ ርእሱ ክኣቱ እንከሎ እዩ ሓቀኛ እምነትን ጉስነቱን ዝገልጽ። ምእንቲ ድሕነት ርእስና ምእንቲ ሓቂ ምእንቲ ድሕነት ኣሕዋትና መስዋዕቲ እንተ ኣድለየ እውን ክንከፍል ትሑዛት ኢና።

እሙናት መጓሰ ኮና ሕይወትና ክንመርሕ እምብኣር ትዕግስቲ፣ ትሕትና፣ ሕድገት፣ ኣብ መዓልታዊ ሕይወትና ክነርኢ ኣሎና።

ኣብ ግራት ኣምላኽ ጓሶት ኮና ክነገልግል ኩልና ዝተሓረና ኢና፣ እሙናትን ምእንቲ መጓሰኣም በጃ ዝሃልፉ ክንከውን ቃል ዝኣቶና ኢና ስለዚ ሎሚ በዚ ብሩኽ ሰንበት እምነትና ክነሓድስ እሞ ምስ ክርስቶስ ሓደ ልብን መንፈስ ኮና ክንርከብ። ነቶም ብፍሉይ ኣብ ጉሰነት መጓሰ ኣምላኽ ክዓዩ ወፊሮም ዘለዉ ዕዉታት ክኹኑ ብጸሎትን ብኹሉ ክንሕግዞም ትሑዛት ኢና። ሎሚ ዓለምና ጓሶት ውሒዶም ዝልኣኹ ውሒዶም ኣብ ዘለውዎ እዋን ፍሉይ ጸሎት ምእንት ሰባኻውን ገዳማውን ጸዋዕታ ክንጽሊ ቤተ ክርስትያና ትምሕጻና ኣላ ስለዚ ንዋና መጓሰ ዝኹነ ኢየሱስ ጓሳና ንለምና።

ተጓሲኻ ምኽኣል ጸጋ እዩ ሎሚ ዝባረር በዚሑ ዝርሕቕ ዝግሮምርም ከምኡ ብድፍረት ንልኡኻት ኣምላኽ ዘዋርድ በዚሑ ይርእ ኣሎ። ንጓሳኻ ምፍራድን ምጽላእን ጥራሕ ዘይኮነ ኣነኽ ከመይ እየ ብሕልናዶ ሕይወተይ እመርሕ ኣሎኹ ኢልና ምስ ሕልናና ክንዛረብ ክንክእል ኣሎና። ንኻልኣት ምፍራድን ብዛዕባ ካልኣት ምዝራብ ናይ እዋና ፋሽን እዩ ስለዚ ንኹሉ ቀይርና ኣብ ደንበና ንመለስ። ኣብ ሓደ ደምበ ዝድቅሳ መጓሰ ሓደ ጠባይ እዩ ዘልኣን ደንበና ሓንቲ ቤተ ክርስትያን ገርና ሓደ መልክዕን መንፈስን ንልበስ።

ሎሚ ኣብ ምሉእ ዓለም ንኣገልግሎት ኣምላኽ ዝወፍር ተሳኢኑ ጓሶት ነፍሳት ጎዲሎም ብዙሕ ኣብያተ ክርስትያናት ይዕጸ ወይ ከኣ ብምእመናን ድሩት ኣገልግሎት እናተገብረሉ ይካየድ ኣሎ ስለዚ ብዚ ኣጋጣሚ ኣምላኽ እሙናት ጓሶት ንህዝቡ ክሰድድ ፍሉይ ጸሎት ክነዕርግ ይግብኣና። ነቲ ዋና ግራት ኣብ ግራቱ እሙናት ሰራሕተኛታት ክሰድድ ንለምና። ካልኣይ ንደቅና ንኪዳናዊ ሕይወት ጥራሕ ዘይኮነ ንምንኩስናዊ ሕይወት ከምኡ ንክህነታዊ ሕይወት ከምዝፈልጡ ክንገብርም ሓላፍነትና እዩ። ካህናት ደናግል ደቂ ካልኣት ጥራሕ ዘይኮነ ደቅና እውን ካህናት ደናግል ክኹኑ ክነግሮም ይግባእ። ኣገልግሎት ኣምላኽ ካብ ኩልና እዩ ዝድለ ዘሎ። በዚ ብሩኽ ሰንበት እምብኣር ምእንቲ ጸዋዕታ ፍሉይ ጸሎት እናገበርና ግላዊ ጸዋዕታና እውን ክነርኢ የድሊ።

ኣ ኢየሱስ ጓሳና ሎሚ እውን ሓልወና ጠበቓና ኹን ጠፊእና ተባሪርና እንተሎ እንምለሰሉ ጸጋ ዓድለና ናትካ ክንከውን ኣብ ቤትና ክንምለስ ድላይና እዩ እሞ ሓግዘና ንበሎ። በዚ ብሩኽ ሰንበት ኩልና መዝሙር 23 እናደገምና ምስ ኣምላኽ ዘሎና ዝምድና ዘኪርና ብኹሉ ኃጢአትና ተነሲሕና ሓደ መጓሰ ንኹን። ነዚ የብቅዓና ኣምላኽ።

ኣባ ንጉሠ ፍሥሓ

መዓልቲ አደታት

አብ ምዕራባዊ ዓለም መዓልቲ አደታት፣ አቦታት፣ ሽማግሌታት... ኢልካ ምብዓል ልሙድ እዩ፣ ጽቡቕ እውን እዩ። ንሓደ እትፈትዎ/ዎ ብኸብሪ ኦኸቢርካ ምዝካር ብዝያዳ ፍቕሪ ምቅርራብ እዩ ዘብዝሕ። ሎሚ እምብአር መዓልቲ አደታት ክንዝክር እንከሎና ፍሉይ አስተንትኖ በደታት ብዝርኢ ክንገብር ጽቡቕ እዩ። አደ ምንጪ ሕይወትና ስለ ዝኾነትን ልዕሊ ኹሉ ክነኸብራ ግቡእ እዩ። አብ ምድራዊ ሕይወትና ከም አደና ገሩ ዓቢ ተራ ዝተጻወተ የለን ክትከብር ክተፍቀር ምርጫ አይኮነን ግድነት እዩ። አምላኽ አቦኽን አደኽን ኦኸብር ክብል እንከሎ አብ ሕይወትና ዘልኦም ተራ ስለ ዝፈልጥ እዩ። አብ ትሕቲ አምላኽ ወለድና ክንኸብር ትእዛዝ አምላኽ እዩ።

ተፈጥሮና አደ ምስተ ተሓወሰቶ እዩ ምሉእ ኮይኑ።

አዳም በይኑ እንከሎ ምሉእ አይነበረን ሔዋን ምስተሓወሰቶ እዩ ምሉእ ኮይኑ “እዚአ ዓጽሚ ኻብ ዓጽመይ ሥጋ ከአ ካብ ሥጋይ እያ” እናበለ ተቐቢልዎ። ውሃቢ አምላኽ ተቐባሊ ኸአ አዳም። ሰብአይ ንበይኑ ክኸውን ጽቡቕ አይ ኮነን ክብል እንከሎ አብ ቅድሚ አምላኽ አደ ክሳብ ክንደይ ንሰብአይ ምሉእ ከምእትገብር ይገልጽ። አብ ኩሉ ሕይወት ደቂ ሰብ ናይ አደ ሱታፊ ክህሉ እንከሎ እዩ ምልአት ዝረክብ። አብ ባህሪ ተፈጥሮና አደና እያ ኩሉ ነገርና፣ ፍቕሪ አደ ዝጎደሎ ሰብ ዳርጋ ሕጉስ ሕይወት የብሉን። በዚ እዮም ደረፍቲ ገጠምቲ ጸሓፍቲ ብፉልይ ብዛዕባ አደ ዝጽሕፉን ዝደርፉን።

አደ ህያብ አምላኽ ስለ ዝኾነት ንአምላኽ እተዘኻኸር ፍልይቲ ህያብ እያ። ንአምላኽ ክንዝክር እንተ ኾና አብ አደና ክንጥምት አሎና። ሰብአይ አብኡን አዲኡን ሓዲጉ ምስ ሰበይቱ ሓደ ይኾኑ” ከምዝበሎ ሓድነት አቦን አደን ንተፈጥሮና ምሉእ ይገብር ንአገልግሎት አምላኽ ከአ ብዝያዳ ክንወፍረሉ የዘኻኸረና።

አብ ብሉይ ኪዳን ተራ አደታት አብ ብዙሕ ተጠቂሱ ንረኽቦ። አደታት አብ ድሕነትና ዓቢ ተራ ከምዝተጻወታ ነንብብ። ሣራ፣ ዮዲት፣ ሩት፣ አስተር. . . . ዝአመሰላ ክንጠቅስ ንኸእል። ልዕሊ ኹለን አደታት ከአ ማርያም አደ አምላኽ ምስኮንት ፍሉይ ክብሪ አደን አብ መንጎ አምላኽን ሰብን ዝግበር ዕርቂ በደና ማርያም ንኹለን አደታት ወኪላ ከምዝተፈጸመ ንርኢ። ተስፋ አበው በደና ማርያም እዩ ተፈጸመ። አምላኽ ካብ አደ ተወሊዱ ከድሕነና ድላዩ ኮይኑ። ሰብአይ ወይ መላእኽቲ አይኮኑን አብ ምድጋና ዓቢ ተራ ዝተጻወቱ ሓንቲ አደ እያ ድላዩ ምስ ድላዩ አምላኽ አፍቂዳ ዘድጋነትና።

ማርያም ብኹሉ ብዘይካ ኃጢአት ከም ኩለን አደታት እያ፣ ንሳ ጸጋ ዝመልአ ካብ ኩለን አንስቲ ዝተባረኸት አደ ክርስቶስ ስለ ዝኾነት ካብ ኩሉን ዝኸበረት እያ። ንሳ ብኹሉ ባህሪኦ ከም ኩለን አደታት ስለ ዝኾነት አደታት መንፈስ ማርያም ብዝያዳ ክህልወን ምስኦ ፍሉይ ርክብ ክህልወን ይግባእ። ምስ ማርያም ርክብ ዘለዋ አደ ብኹሉ ሓጋዚት እያ። አብ ባህልና አብ ኩሉ ጸገምና ንማርያም ንልምን። ሓራስ እንተ ሓረሰት እንቋዕ ማርያም መሓረትኪ ንብላ፣ ገለ እንተ ደለና ንሰብ ይኹን ንአምላኽ ስለ ማርያም ኢልና ንልምን፣ ለማኖ ስለ ማርያም እናበሉ ይልምኑ፣ እዚ ኹሉ ዕብየት ማርያም አማልድነታን ክሳብ ክንደናይ ዓቢ ከምዝኾነ ንርኢ።

ኢየሱስ ሕይወቱ ምስ ማርያም ጀሚሩ ምስ ማርያም ወዲእዎ፣ አብ ኩሉ ዓበይቲ ትምህርቱን ተአምራታቱን ማርያም ኩሉ ጊዜ ምስኡ ነራ። አብ መርዓ ናይ ቃና ዘገሊላ መጀመርያ ተአምራት ብልመና አዲኡ እዩ ጀሚሮዎ። አብ ቀራንዮ ክስዋዕ እንከሎ ምእንቲ ኩሉ ዓለም ምስኡ

መስዋዕቱ ዝተሳተፈት ማርያም እያ። እዚ ናይ ማርያም ተሳትፎ ኣብ ኩሉ ተልእኮ ኢየሱስ ናይ ኩሉን ኣደታት ተልእኮ እንታይ ምዃኑ ዝሕብር እዩ። ኢየሱስ መወዳእታ ቃል ለበዋ ዝሃበ ነዲኡ እዩ እንሆ ወድኺ እናበለ ንወዳ ዮሐንስ ንነፍስወከፍን ብዮሐንስ ኣቢሉ ኣብ ሕድራ ሓዲጉና። ማርያም ኣደና ኩሉ ጊዜ ዑቕባና እያ ሓንትስ እሙናት ደቃ ኮና ንጉዓዝ እምበር።

ሓዲስ ኪዳን ብዙሓት ኣደታት ኣብ ተልእኮ ኢየሱስ ተዋፊረን ከምዝነበራ እም ኣብ ኩሉ ይሕግዝኦ ከምዝነበራ ክሳብ መጨረሻታ ሕይወቱ ምስኡ ከምዝተገደደ ወንጌል ይነግረና። ስብከተ ወንጌል ኣብ ኩሉ ክበጽሕ ኣደታት ዓቢ ተራ እየን ተጻዊተን። ማርያም መግደላዊት፣ ማርያን ማርታን ኣሕዋት ኣልኣዛር። ማርያም ሰይቲ ቀልዮጳ፣ ማርያም ሰይቲ ዮሳን፣ ከምኡ ካልኣት ኣብ ወንጌል ዓቢ ተራ ከምዝነበረን ኣብ ግ.ሓ. ጣቢታ ዝተባህለት ሰበኽቲ ወንጌል ከምዝነበራ ንርኢ። ኢየሱስ ኣብ ብዙሕ ተኣምራታቱ ከምቲ ኣብ ደቂ ተባዕትዮ ኣብ ደቂ ኣንስትዮ ዘርእዮ ዝነበረ ሓልዮት ኣብ ወንጌል ተጠቂሱ ንረክብ። ንኣብነት ንምጥቃስ እታ ሳምራዊት ሰበይቲ፣ ማርያም መግደላዊት፣ ወዳ ዝሞታ ከንኣናዊት ሰበይቲ ነዚኤንን ንካልኣት ኩሉን ኣደታትን ይግደሰለን የፍቅረን ከምዝነበረ ንርኢ። ነቲ ኹሉ ኢየሱስ ዝገብሮ ዝነበረ ርእያ ሓንቲ ሰበይቲ እተን ንኣኻ ዘጠበዋ ኣጥባትን ዝሓቐፉ ኣእዳውን ብጹኣት እየን ኢላቶ እዚ ኸኣ ጽልዋ ናይ ሓንቲ ኣደ ኣብ ሕይወት ውላዳ እዩ ዘርእየና። ኩሉ ሥጋዊ ሕይወት ኢየሱስ ካብ ማርያም እዩ ወሲድዎ ስለዚ ኢየሱስ ዝያዳ ኩሉ ነዲኡ እዩ ዝመስል ስለዚ ኢየሱስ ዝያዳ ኩሉ ንኹለን ኣደታት እዩ ዝመስል እንተ በልና ጌጋ ኣይኮነን። ኢየሱስ ምድራዊት ኣደ እምበር ምድራዊ ኣቦ ኣይነበሮን ስለዚ ኣደታት ብዝያዳ ንኣኻን እዩ ዝመስል። እም ሎሚ ንመን ትምስላ ኣሎኻን ደቂ ኢየሱስ ምዃንክን መለለዩ ኣሎክንዶ? ሰባት ኣባኻን ንል ኢየሱስ ዘብል ይርእዩ ዘለዉ?

ኣብ ሕይወት ቤተ ክርስቲያን ካብ መጀመርያ እንተ ረኣና ብፍላይ ድሕሪ ትንሣኤ ኣደታት እየን እግሪ ኣትኪለንኦ እንተ በለና ሓሶት ኣይኮነን። ኣስብኡት (ሓዋርያት) ክሃድሙን ክክሕዱን ክሕብኡን እንከለዉ ኣደታት እየን ላዕልን ታሕትን እናበላ ኣብ ኩሉ ንኢየሱስ ዝደለዎ ካሳብ ዝረኽብኦ ኸኣ ደው ኣይበላን። ነቶም ብፍርሓት ኣብ ሓደ ቦታ ተሸቕሪሮም ንዝነበሩ ዘበሰራ ኣደታት እየን። ወንጌል ገሊጹ ብስራት ትንሣኤ በደታት መጀመርያ ከምዝተበሰረ ይነግረና። ልዕሊ ኩሎም ሓዋርያት ፍሉይ እመነት ዘርኣዩ ንሰን እየን መብዝሕትኦም ኣቦታት ክሃድሙ እንከለዉ ንሳተን ግን ምስኡ ክሳብ መጨረሻ ደው ኢለን እምነተን ገሊጽናሉ።

ሓደ ፍሉይ ባህሪ ኣደ ክትፍለ ዘይምድላይ እዩ። ኣደ ካብ ሓዳራ ካብ ኣምላኽ ካብ ሕብረተሰባ ካብ ቤተ ክርስቲያና ክትፍለ ኣይጥዕማን እዩ ኣይትደልን እውን እያ። ኣብ መዓልታዊ ሕይወትና እንተ ረኣና ዝያዳ ጸሎት ዝገብራ ዝያዳ ርሕራሐ ዘልኣን ደንገጽቲ ኣደታት እየን በዚ ምኽንያት እዩ ይመስለኒ ንኣደ ጨካን ክምሕር እንተ ደለናዮ ስለ ወላዲትካ ኢልና ንእልምና ስለምንታይ ወላዲቱ መሓሪት በቕባቕ ምዃና ዘይፈልጥ ውሉድ ስለ ዘየለ።

ሎሚ ፍርቂ ሕይወት ቤተ ክርስቲያን በደታት እዩ ዝካየድ ዘሎ ኣብ ኩሉ ዓለም ወንጌል ይሰብካ ሕሙማት ይኣልያ ጥሙያት ይዕንግላ ንተስፋ ዝቐረጹ ተስፋ ይህባ። ኣብ ገዛ ኣብ ኣብያተ ትምህርቲ ኣብ ይዩኒቨርሲታት ኣብ ኩሉ ይምህራ የገልግላ። እንታይ እም ዘይገብራ። ይዝከረኒ ኣብ ሳልሳይ ወራር ወያኔ ብዙሓት ደናግል ኣብ ሕክምና ውጉኣት ኣብ ከረን ተዋፊረን ይሕግዛ ነረን ብዙሓት ካብቶም ብብርቱዕ ተወጊኦም ዝነበሩ ዝተፈላለዩ እምነት ዝኸተሉ “ዝኾነ ካልእ ክሕክመና ኣይንደልን እዘን ብሩኻት ጥራሕ ይሓክማና” እናበሉ እተን ምእንቲ ኣምላኽ ሕይወተን ዘወፈያ ናይ ዝተፈላለዩ ማሕበራት ኣሓትና ደናግል ዘርኣይኦ ፍቕርን ሓልዮትን ርሕራሐን እቶም ብቐንዛ ዝሳቐዩ ዝነበሩ ውጉኣት እውን ክርእይዎ ክኢሎም። ሎሚ እውን ኣበሰርቲ ትንሣኤ

ንብዙሐት አደታት እየን። ናይ እቶም ኩሎም ተስፋ ዝቐረጹ ተስፋ እየን ናይ እቶም ኩሎም ብንቀታውን መንፈሳውን ስእንተ ዝሰቐሩ ሓለይቲ ንሰን እየን።

እዋና ዘመን ጉራማይላ ኮይኑ ኣብዘለዎ እዋን ኣብቲ ሓቀኛ መገዳ ክምለስ እንተ ኾይኑ አደታት ሓቀኛ ሕይወተን ክለብሳ ኣልኣን። ኩሉ ነገር ካብ ገዛ እዩ ዝብገስ ዝብል ኣብሃህላ ኩሉ ነገር ካብ ኣደ እዩ ዝጅምር እዩ ዘስምዕ። እታ ናይ መጀመርያ ዘርኢ ሕይወት ዝሃበት ኣብ ጊዜ ሕፃንነትናን ከምኡ እግሪ ተኪልና ክሳብ ዓቕምሰብ እንበጽሕ ትከናኸነና ኣደና እያ ስለዚ መብዝሕትኡ መጻኢ ሕይወትና ካብ ኣደና ኢና እንወስዶ እዎ ሎሚ ኣደታት ንደቅኻን እንታይ ተውርሳ ኣሎኻን?

- **ሎሚ እውን ኣደ ኣብ ገዝኣ ኣብ ሓዳራ ኣብ ሕብረተሰባ ክትገብሮ ዝግብኣ ብዙሕ ነገራት ኣልኣ።**
- **ኣደ ኩሉ ሰናይ ነገር እተውርስ ክትከውን ኣለዎ።** ኣደ መሰረት ሕይወት እተውርስ ንሳ ስለ ዝኾነት ንደቃ ንቤታ ጽቡቕ ነገር ጥራሕ ክተውርስ ዓቢ ሓላፍነት ኣልኣ። ኩሉ ጊዜ ንደቀይ እንታይ ኣውራሰዮም ክትብል ኣለዎ። ንደቃ ግላዊ ሕይወቶም ብዝርእን ምስ ሕብረተሰብ ክህልዎም ዝግብኣም ርክብን ከምኡ ኣብ እምነቶም ዘልኣም ርድኢት ኩሉ ካብ መምህሮም ዝኾነት ኣዲኣም እዮም ዝመሃሮም። እዎ ኣደታት እንታይ ትምህራ ኣሎኻን።
- **ኣደ ጸዋሪት ኩሉ ክትከውን ኣልኣ።** ንደቃ ንሓዳራ ሓንቲ ሕማቕ ነገር ዘይተርኢ ንኹሉ ኣብ ከብዳ እትጸውር ክትከውን እንከላ ገዝኣ ኩሉ ጊዜ ርኹብን ቅሱንን እዩ። ኣብ ገለ እዋን ንጸገማት ገዝኣ ከይተርኢ ንመስዋዕቲ ስንድውቲ ክትከውን ይግብኣ። ከምቲ ሽምዓ ንርእሳ እናሓረረት ንኻልእ ግን መብራህቲ እትኸውን ኣደ እውን ከምኣ እያ። ንስለ ደቃን ሓዳራን ልዕሊ ኹሉ እትሰዋ ኣደ እያ። ግርማን ክብርን ኣደ ኣብ እትግብንግብ መስዋዕቲ እዩ ዝምርኮስ። መስዋዕቲ ዝመራ ኣደ ቤታ ንጸልማት ንምብታን ክፋት ትገብሮ ኣላ ስለዚ ኣደ ንመስዋዕቲ ድልውቲ እንተ ኾነት ንስድርኣ ተድሕን።
- **ኣደ መለልይኣ መሓሪት ምዃን እዩ።** ምሕረት ሕድገት ንኹሉ ዝበደለ ከምዘይበደለካ ኮንካ ምኻድ ካብ ኣደታትና ኢና እንምሃሮ። ኣደ እናረኣየት ከምዘይረኣየት ኮይና ክትኸይድ እንከላ ንደቃ ንሓዳራ ካብ ብዙሕ ጸገም እያ እተድሕኖም። ሳላ ትዕግስቲ ኣደ ከምኡ ሳላ ምሕረተን ብዙሓት ስድራታት ካብ ምብትታን ድሒነን ኣለዎ። ብዙሕት ሰባት ካብ ኣደይ እዚ ተማሂረ እናበሉ ክሃረቡ ንሰምዕ። ዘይትምሕር ኣደ መጻኢ ሕይወት ቤታ ዘሰክፍ እዩ።
- **ደረት ዘይብሉ ፍቕሪ ካብ ኣደ ኢና እንምሃሮ።** መምህር ፍቕሪ ሓልዮት ለውሃት ኣደ እያ። ፍቕሪ ኣደ ከቢድ እዩ ስለምንታይ ኣቐዲማ ስለ እተፍቅር። ኣደ ንውሉዳ እተፍቅር መልክዶም ጠባዮም ግብሮም ብዘየገድስ እዩ ውሉዳ ስለ ዝኾነ ጥራሕ ተፍቅሮም ደረት ዘይብሉ ፍቕሪ። ኣደን ሃገርን ክልተ ክንቅይረን ዘይንኸእል ነገራት እየን ወላ እኳ ካልእ ኩሉ ክንቅይሮ ንኸእል እንተ ኾና።
- **ኣደ እንተላ ኩሉ ኣሎ።** ዝኸትምና ሰክፍታ ፍርሒ ኣደና እንተዘየላ እዩ። ቆልዓ ክበኪ እንከሎ ኣደይ ኢሉ እዩ ዝበኪ። ኣብ ሕይወትና ዝክትምና ኣደ ዝኸበደ እዩ። ኣብ ሕይወትና ኣደና እንተላ ዳርጋ ኩሉ ኣሎና ንብል። ቦታደ ዝትክእ የለን።
- **ንፍዕቲ ኣደ ንኹሉ ክበድ ገዝኣ ትጸውር።** ኣደ ጸዋሪት እንተ ኾነት ገዝኣ ተስፋ ኣልኣ። ንኹሉ ብሸልትነት እንተ ረኣየቶ ግን ብቐሊል ገዝኣ ንፋስ ክኣትዎ ይኸእል እዩ። ብፍላይ ኣብ ሓድርን ቆልዑት ኣብዘለውዎ ንኹሉ ተሰካሚት ኣደ ክትከውን እንከላ ኩነታት ናይ ምቕያር ተኸእሎ

አሎ። አደ ከም ሓደ እንዳ ጉሃፍ ንኹሉ ሕመቕን ክፍአትን ደቃ ሓዳር እትጸውር ስለ ዝኹነት ጸዋሪት መስቀል ንብላ። በዚ ምኽንያት እዩ ይመስለኒ ሓዋርያት ክሃድሙ እንከለዉ ንሞት ወዳ ክትርኢ ክትጸውር ዝኸአለት።

ሎሚ እምብአር ነዘን እነፍቅረን አደታትና አሓትና ብፍሉይ አኽብሮትን ፍቕርን ንኤን እተዋህበት ዕለት ክንዝክር እንከሎና መጀመርያ ህያብና ኣብ እነዕርጎ ጸሎት ንዘክረ። ኣብ ኩሉ ሕይወተን ደቂ ትንሣኤን አበሰርቲ ትንሣኤን ኮይነን ክነብራ። አደ ኣብ ሓደ ጸልማት እተብርህ መብራህቲ ገዛ እያ፣ ተስፋ ሰላም አደ እያ። መምህር ጸሎት አደ እያ፣ ዕብየት ሃገርን ቤተ ክርስቲያንን ካብ አደ እዩ ዝጅምር ስለዚ ንሕና እውን ነዚ ክብሪ ዘኪርና ክንሕግዘን ክንጽልየለን ኣብ ኩሉ ሓልዮትና ክነርእየን ትሑዛት ኢና።

ፍቕራት አደታት ከምቲ ማርያም ንሓዋርያት ኣብ ድሕሪ ትንሣኤ ዘሎ እዋናት እተጸናንያምን ጸሎት እትምህርምን ዝነበረት እሞ መንፈስ ቅዱስ ክወርዶም እተሰናድዎም ዝነበረት ንስኽን እውን ደቃ ስለ ዝኹንክን ጸልያልና ሓግዛና ደቂ ሓንቲ ገዛ ግበራና። ብፍላይ ኣብ ክልተ ነገራት ብዝያዳ ክትሕግዛና ትኽእላ ነዛ ሰላምን ምርድዳእን ጎዲልዋ ዘሎ ሃገርና ከምቲ ቅድሚ ናጽነት ኣብ ኪዳነ ምሕረት መዓልቲ ጸሊኽን ሰላም ዘምጸእክናላ ሕጂ እውን ሰላም ፍቕሪ ምምሕሓር ክወርደና ከየቋረጽክን ጸልያልና። ካልአይ ሎሚ እምነት ጎዲሉ ሰብ ንአምላኽ ሓደጉ ኣብ ገንዘብን ህርፋንን ጽልእን ጥራሕ ተዋፊርሉ ዘሎ እዋን ኣብ ገዛኽን ኣብ አምላኽ ክትመልሳና ሓገዝክን ተወፋይነትክን የድሊ አሎ። ብርሃን ሰላም ኣብ ልባትና ክበርቕ ንመገዲ ቅድስና ክንዕጠቕ መስከርቲ ትንሣኤ ክንከውን ብጸሎትክን ሓግዛና አምላኽ ኣብ ኩሉ ይሓግዝክን።

ቅድስና ዝመልኦ መዓልቲ አደታት ይግበረልክን።

አባ ንጉሠ ፍሥሓ